



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tas-26 ta' Jannar, 2009

Rikors Numru. 1201/2008

Fl-atti tar-Rikors għall-Ħruġ ta' Kontro-Mandat għall-
Mandat ta' Sekwestru Numru 1572/08 fl-ismijiet:

M.I.M.S. SUPPLIES LIMITED

VS

Ivan **CALLEJA**

Il-Qorti:

Rat ir-Rikors imressaq fl-1 ta' Diċembru, 2008, li bih u għar-raġunijiet hemm imfissra, r-rikorrent Ivan Calleja (aktar 'il quddiem imsejjaħ "l-eżekutat") talab li din il-Qorti

tqiegħed dan ir-rikors (flimkien ma' tnejn oħra li huwa ressaq fl-istess waqt) għas-smiġ b'urġenza, u tħassar il-Mandat ta' Sekwestru kawtelatorju mill-intimata M.I.M.S. Supplies Limited (aktar 'il quddiem imsejha l-“eżekutanti”) fid-9 ta' Ottubru, 2008, għall-finijiet tal-artikolu 836(1)(b)(d) u (f) tal-Kapitolu 12 tal-Liġijiet ta' Malta. Talab ukoll li, f'każ li l-Qorti ma tilqax it-talba tiegħu għat-tħassir tal-Mandat, għallanqas teħles mill-effetti tal-istess Mandat il-kont bankarju miżmum mas-sekwestratarju Bank of Valletta p.l.c. li bis-saħħa tiegħu l-istess rikorrent qiegħed iħallas sehemu mid-dejn li l-intimata eżekutanti għandha ma' l-istess Bank;

Rat id-degriet tagħha tas-16 ta' Diċembru, 2008, li bih ordnat in-notifika lill-intimata eżekutanti u appuntat ir-Rikors għas-smiġ tad-9 ta' Jannar, 2009;

Rat it-Twegiba mressqa mill-intimata eżekutanti fid-9 ta' Jannar, 2009, li biha laqgħet għat-talba tal-eżekutat billi, b'punt preliminari, qalet li r-rikors ma jiswiex għaliex tressaq fl-atti tal-kawża minflok fl-atti tal-Mandat li tiegħu qiegħed jintalab it-tħassir. Fil-mertu, laqgħet billi qalet li l-ebda waħda mill-kawżali maħsuba mil-liġi biex twassal għat-tħassir tal-Mandat ma tgħodd għaċ-ċirkostanzi ta' l-mandat mertu tal-każ;

Rat il-provi dokumentali mressqa mill-eżekutanti;

Semgħet it-trattazzjoni tal-avukati tal-partijiet;

Rat l-atti tal-Mandat kawtelatorju li għalih jirreferi r-Rikors tal-lum;

Rat id-degriet tagħha tat-22 ta' Jannar, 2009, li bih ħalliet ir-Rikors għall-provvediment;

Ikkunsidrat:

Illi din hija azzjoni maħsuba taħt l-artikolu 836 tal-Kapitolu 12 tal-Liġijiet ta' Malta. Ir-rikorrent jrid li jitneħħew l-effetti ta' Mandat ta' Sekwestru kawtelatorju maħruġ kontri mill-eżekutanti fid-9 ta' Ottubru, 2008, biex tħares pretensjonijiet li l-istess eżekutanti ressqet permezz ta' kawża¹ miftuħa kontri dak inhar stess;

Illi r-raġunijiet imressqin mir-rikorrent huma: (a) li waħda mill-ħtiġijiet tal-liġi għall-ħruġ tal-Mandat m'għadhiex fil-fatt teżisti; (b) li l-ammont mitlub fil-Mandat mhux *prima facie* mistħoqq jew huwa eċċessiv; u (ċ) li fiċ-ċirkostanzi, m'huwiex raġonevoli li l-Mandat jibqa' fis-seħħ, għallanqas fir-rigward ta' wieħed mill-kontijiet bankarji li r-rikorrent qiegħed iħaddem sabiex sewwasew iħallas dejn li l-eżekutanti għandha ma' wieħed mill-banek sekwestratarji;

Illi, kif ingħad bosta drabi fi proċeduri bħal dawn, l-istħarriġ li għandha tagħmel il-Qorti huwa biss wieħed *prima facie* u dan għaliex il-mertu jmissu jiġi mistħarreġ fil-kawża proprja bejn il-partijiet². Għalhekk, hija l-fehma tal-Qorti li m'huwiex meħtieġ li tifli fil-mertu l-kwestjonijiet li nqalgħu bejn il-partijiet u li wasslu għall-ħruġ tal-Mandat;

Illi minn dak li jirriżulta mill-atti u li huwa rilevanti għad-determinazzjoni ta' dawn il-proċedimenti, joħroġ li l-Mandat relattiv inħareġ dwar "sorti" ta' €580,000³ u b'kawżali li tgħid li dik is-somma tirrappreżenta "ammont kalkolat biss għall-finijiet ta' dan il-Mandat in konnessjoni ma' danni kaġunati mill-intimat u sofferti mir-rikorrenti liema pretensjoni ġiet dedotta permezz ta' rikors

¹ Rik. Nru. 1025/08JRM

² Ara P.A. RCP 7.2.2001 fil-kawża fl-ismijiet *Visa Investments Ltd. vs Blye Engineering Co. Ltd*

³ F'pagġ. 24 – 7 tal-atti

għuramentat fl-istess ismijiet intavolat kontestwalment mal-preżenti”. Tali pretensjonijiet joħorġu minn tmiem ta’ rabta kummerċjali bejn ir-rikorrent u l-intimata eżekutanti nfisha – li tixlih b’għamil kontra l-interessi tagħha⁴ u wkoll bi ksur ta’ rabta fiduċjarja li hu, bħala direttur tal-istess kumpannija, messu wera fin-negozju tiegħu ma’ terzi⁵;

Illi l-Qorti issa sejra tgħaddi biex tqis l-aspetti ta’ dritt li jsawru l-każ. Minhabba li dan ir-rikors tressaq flimkien ma’ tnejn oħra mill-istess rikorrent, u fid-dawl tad-degriet mogħti llum ukoll f’dawk iż-żewġ rikorsi, hija qiegħda tagħmel riferenza għad-degriet mogħti fl-atti tar-Rikors Numru 1200/08JRM fl-istess ismijiet biex ma toqgħodx tinħela f’ripetizzjonijiet ta’ punti li sħarrgithom f’dak id-degriet. It-tliet rikorsi jixxiebh u ħafna u t-talbiet tagħhom qishom l-istess, għajr għal xi tibdiliet żgħir li l-Qorti sejra tqis f’kull degriet;

Illi għalhekk, il-Qorti qiegħda twarrab l-“eċċezzjoni preliminari” tal-intimata eżekutanti;

Illi qiegħda tiċċad it-talba tar-rikorrenti dwar il-kawżali li naqset waħda mill-ħtiġijiet mitluba mil-liġi għall-ħruġ tal-Mandat;

Illi qiegħda tiċċad ukoll it-talba tar-rikorrent dwar il-kawżali li l-ammont mitlub fil-Mandat huwa eċċessiv;

Illi jibqa’ li l-Qorti tistħarreg jekk intweriex li fiċ-ċirkostanzi m’huwiex raġonevoli li l-mandat jinżamm fis-seħħ jew li huwa ġustifikabbli [Art. 836(1)(f)]. Dwar din il-kawżali, r-rikorrent jagħmel riferenza għar-raġunijiet imsemmijin fiċ-ċirkostanzi taż-żewġ kawżali ta’ qabilha. Billi dawn ġew miċħuda, lanqas din ma sejra tintlaqa’ safejn it-talba hija maħsuba għat-tħassir għal kollox tal-Mandat;

⁴ Taht l-art. 136A tal-Kap 386

⁵ Art. 1124A tal-Kap 16

Illi, madankollu, r-rikorrent qiegħed jirreferi għal ċirkostanza fejn, skond hu, wieħed mid-depożiti sekwestrati kien qiegħed jiġihaddem minnu biex iħallas sehemu minn dejn li l-eżekutanti għandha ma' wieħed mill-Banek li ssejġu bħala sekwestratarji fl-atti ta' dan il-Mandat. Din iċ-ċirkostanza tirriżulta minn *sanction letter* maħruġa fi Frar tal-2007⁶, maħsuba biex terġa' taġġusta l-ħlasijiet dwar faċilita' bankarja mogħtija lill-eżekutanti bis-saħħa ta' kuntratt ta' *overdraft* tal-10 ta' Lulju tal-2001⁷;

Illi l-Qorti ssib li din it-talba hija mistħoqqa u taqa' sewwasew fil-parametri tad-dispożizzjonijiet tal-artikolu 836(1)(f) tal-Kodiċi. Ma jagħmel l-ebda sens li flejjes li kienu qegħdin jiġihallsu biex inaqqsu dejn li l-eżekutanti għandha ma' kreditur partikolari jinżammu biex jagħmlu tajjeb għal kreditu li l-istess eżekutanti tippretendi mingħand min kien qiegħed iħallsilha dak id-dejn. Kif sewwa issottometta l-għaref difensur tar-rikorrent, safejn il-Mandat ta' Sekwestru jolqot l-imsemmi kont⁸ ma jkunx sewwa li l-Mandat jibqa' fis-seħħ bir-riperkussjonijiet li t-twaqqif tal-ħlas jista' jhalli fuq l-istess intimata eżekutanti jekk il-Bank kreditur/sekwestratarju jaġixxi għall-ħlas tal-bilanċ;

Illi f'dan il-każ, il-Qorti sejra teħles mill-effetti tal-Mandat l-imsemmi kont u taġġti direttivi speċifiċi dwar it-tħaddim tiegħu biex ma jsirx minnu użu lil hinn mir-raġuni għaliex sejra tintlaqa' t-tielet talba tar-rikorrent;

Għal dawn ir-raġunijiet, il-Qorti qegħda ttiprovdi dwar ir-Rikors tar-rikorrent eżekutat billi:

Tiċħad l-ewwel żewġ talbiet tiegħu għat-tħassir tal-Mandat billi r-raġunijiet miġjuba 'l quddiem ma jirriżultawx mistħoqqa;

⁶ Dok "D", f'pagġ. 20 – 3 tal-atti

⁷ Dok "E", f'pagġ. 25 – 8 tal-atti

⁸ Kont Nru. 40010478161 mal-Bank of Valletta p.l.c.

Tilqa' t-tielet talba tar-rikorrent fis-sens li teħles mill-effetti tal-Mandat il-kont bankarju sekwestrat f'idejn Bank of Valletta p.l.c. permezz ta' liema kont ir-rikorrent kien qiegħed iwettaq il-ħlasijiet minn żmien għal żmien ta' sehemu mid-dejn li l-kumpanija intimata eżekutanti għandha mal-istess Bank, u bil-kundizzjoni espressa li r-rilaxx tal-imsemmi kont isir b'mod li l-fondi li għandu jew jitqiegħdu fih jgħaddu minnufih għall-benefiċċju tal-Bank kreditur skond it-termini ta' xi ftehim eżistenti bejnu u r-rikorrent u/jew l-eżekutanti u sakemm il-bilanċ dovut jinqata'. Mill-bqija, il-Mandat jibqa' fis-seħħ kif maħruġ;

L-**ispejjeż** f'dan il-każ, jibqgħu mingħajr taxxa bejn il-partijiet.

Mogħti kameralment illum, is-26 ta' Jannar, 2009.

< Sentenza Finali >

-----TMIEM-----